

మెలికల కడియాల

ప్రొద్దుట్టుంచీ కోటిగాడి వాలకం కనిపెట్టి చూస్తున్నాడు రామి గాడు. దొరసానమ్మగారికి జ్వరం. దొరగారు ఊళ్ళో లేడు, కోటిగాడు పొలంకేసి పోలేడు సరిగదా, ఆఖరికి ఇంటిక్కుడా వెళ్ళొచ్చిపట్టు లేడు. కాట్ల కుక్కలా కనపడిన జీతగాళ్ళందరినీ నానా కూతలూ చూస్తున్నాడు.

అసలే మచ్చు ముఖం. అండుకు తోడు ప్రొద్దుట్టుంచీ వొంగ మాపులు చూస్తున్నాడు. తను రెండు సంవత్సరాలుంచీ గుట్టుగా దాచిన రహస్యం కాస్తా గ్రహించేశాడా అన్న అనుమానం కూడా కలిగింది రామి గాడికి.

సూర్యాస్తమయానికి ఇంక అట్టే కాలం పట్టదు. తను యివ్వాలే పనులన్నీ చక చకా ముగించాడు. ఇంక పాడిగేదెలు రెంటికీ ఇంత కుడితి పెట్టటంతో తన పని ముగుస్తుంది. తరవాత సరాసరి భద్రాచారి దుకాణానికి. ఆ తరువాత...

ఆ సంగతి ఊహకందినప్పుడల్లా రామిగాడి శరీరం పులకరిస్తోంది. హృదయం ఆనందంతో పరవశమాతోంది. మనస్సు గాలిలో అలా తేలిపోయి రెండు సంవత్సరాల క్రిందట తను పొందిన అనుభూతిని తిరుగా అకటు కుంటోంది.

నాలుగు చేతుల తవుడు గబగబా కుడితి గాబులో పోశాడు రామి గాడు. రెండు చేతుల్ని గాబులో పెట్టి నీళ్ళతో కలసీ కలవకుండా వున్న తవుడును గిరగిరా తిప్పసాగాడు. సుదులు తిగుగుతూ అలల రూపంలో అంచుల కెగబాకుతున్న గాబులోని నీటిలాగే, అతడి మనస్సు కూడా భద్రాచారి దుకాణాన్ని తను కొనబోయే మెలికల కడియాల్ని అందిపుచ్చు కుంటోంది.

కోటిగాడు వచ్చాడు. అల్లంత దూరాన నుంచుని రామిగాణ్ణి నఖశిఖ పర్యంతం గుచ్చి గుచ్చి చూశాడు. రామిగాడు ఇదేమీ గమనించే స్థితిలో లేడు. తన ఆలోచనలో. రెండు సంవత్సరాల శ్రమ ఫలితంగా, ఫలించిన తన ఆలోచనలో అతడు ఉండిపోయాడు.

“ఏంరోయ్, బతే ఉసార్లో ఉన్నావ్!” అన్నాడు కోటిగాడు.

“ఎహా హాఁ ఏలేదు” అనేశాడు రామిగాడు, ఉలిక్కిపడి తల త్తుతూ.

“మాణిక్కాం తొందరగా రమ్మండేరా?” అన్నాడు కోటిగాడు, అనో దొంగ చూపుతో.

“ఆదే కాదులేవోయ్, ఇయ్యాల...” నాలిక్కొరుక్కున్నాడు. రామిగాడు,

“అసలు సంగ తేందశ! నా మీద నమ్మకం లేదా?”

“ఊఁ” అని మూలిగాడు రామిగాడు. ఇంతలోనే వళ్ళు మరచిన ఉత్సాహంతో “ఆఁ ఏలేదు.. మా ఆడదానికి మెలికల కడియాలంటే మా చెడ్డ సరదా. వెల్లయినప్పటినుంచీ కొనిద్దామంటే డబ్బు పిగలేదు...”

“అయితే ఇయ్యాల కొనబోతూ ఉండావన్నమాట!” మధ్యలోనే అందుకుని గుచ్చి గుచ్చి చూస్తూ అడిగాడు కోటిగాడు.

కోటిగాడి చూపుల్లో ‘నీ కింత డబ్బు ఇవ్వాలే ఎక్కడినుంచి వచ్చింది?’ అన్న ప్రశ్న ద్యోతకమవుతోంది. కండ్ల కొనల్లోంచి ఈర్ష్య తొంగి చూస్తోంది.

రామిగాడి మనస్సు చివుక్కుమన్నది. కోటిగాడూ, తనూ దాదాపు పది సంవత్సరాలనుంచి బుచ్చయ్యగారి పనిలో ఉంటున్నారు. తనను చూస్తే యెంచుకో కోటిగాడికి ఎప్పుడూ కోపమే. తనకు వెళ్ళయిన ఈ రెండు సంవత్సరాలనుంచీ ఆ కోపం చాలా విజృంభించింది. మరి ఈ ప్రొద్దుట్నుంచి కారాలు మిరియాలు నూరుతున్నాడు.

తనమీద కోటిగాడికి యింత పగ ఎంచుకో, యెంత ఆలోచించినా రామిగాడికి అర్థంగాదు. ‘ఇయ్యాల కొనబోతుండావన్నమాట!’ అన్న కోటి గాడి మాటల వెనక ఉన్న ద్వేషం రామిగాడ్ని కలత పెట్టింది. ఆ ప్రక్కనే

నుంచుని కోటిగాడు ఇంకా విషపు నవ్వు నవ్వుతూనే ఉన్నాడు. వాణ్ణి వదిలించుకోవడం ఎట్లా?

కొంఁ చీదరించుకుంటూనే అన్నాడు రామిగాడు.

“ఏదాదినుంచీ అణాలూ, బేడలూ దాచి, ఎట్టయితేం కడాలూ కొనేం దుకు సరిపడే డబ్బు కూడబెట్టాతేనోయ్!”

ఆ తర్వాత ఇక అక్కడ నుంచోతేను. కుడితి గాబులోంచి చేతులు బయటికి తీసి, మోచేతుల వరకూ అంటివున్న తవుడును విదిలించుకుంటూ గొడ్ల చావిడి వేపుకు వెళ్ళిపోయాడు.

రోజూ రాత్రి ఎనిమిది గంటలవరకూ తెమలని పనిని ఈ రోజూ ఆరుగంటలకే ముగించాడు రామిగాడు. దొరసానమ్మగారితో వెళ్తున్నానని చెప్పి, సరాసరి భద్రాచారి దుకాణంకేసి బయలుదేరాడు.

ఈ రోజూ అతడి మనస్సు ఆనందంతో ఉరివళ్ళు పరవళ్ళు తొక్కు తోంది. ఆలోచిస్తున్నాడు. ఇవ్వాలే కూడా భద్రాచారి తనని చూసి ముఖం చిట్టించుకుంటాడు. రోజూ తను చేతులు నలుపుకుంటూ ఒక్కసారి ఆ మెలికల కడియాలూ చూపించమని అడిగేవాడు. విదిలించి సదిలించి అతను వాటిని చూపించేవరకూ వదిలేవాడు కాదు.

భద్రాచారి రోజూ తనకేసి ‘ఎక్కడిదీ శనిగ్రహం’ అన్నట్టు చూసే వాడు. కాని ఇవ్వాలే...దగ్గా కొండినున్న సంచులోంచి రూపాయలు తను బయటికి తీస్తాడు. ఒకటి, రెండు, మూడు మొత్తం ముప్పై ఆరు రూపాయల్ని ఖంగుమనిపిస్తూ భద్రాచారి చేతిలో పోస్తాడు.

అప్పుడు చూడాలి భద్రాచారి ఛత్వారపు కళ్ళలోకు! బహుశా ముక్కుమీదికి జారిపడే కళ్ళజోడును మరోమారు తుడిచి పెట్టుకుంటాడు. ఇంత కాలంనుంచి తనను తేల్చిగా చూసినందుకు విచారిస్తాడు. తను మాత్రం డబ్బు అవలల పారేసి, ఆ మెలికల కడియాల్ని తీసుకుని గుట్టు చప్పుడుగా వచ్చేస్తాడు.

రామిగాడు భద్రాచారి కొట్టు ముందుకు వచ్చేకాడు. భద్రాచారి తల వంచుకుని కొలిమి ఊగుకుంటున్నాడు. పల్లెటూరి జనం కూడా, బస్తీల్లోనే నగలు చేయించడం నేర్చిం తర్వాత, భద్రాచారికి దినం గడవటమే

కన్యంగా ఉంటున్నది. మరి ఒక నెలకుంచి చేతిలో చిల్లిగవ్వ రాలలేదు. ఒక మెలికల కడియాలజత తయారయి సిద్ధంగా వుంది. అదన్నా ఆమ్మడుపోతే కాస్త డబ్బు చేతిలో మెదులును. నెల రోజులకుంచి రామిగాడు రోజూ, రేపు తప్పక కొంటాను. ఎవ్వరికీ ఇవ్వవద్దని ఒక్కపాద్దులు చెబుతున్నాడు. రోజూ వచ్చి ఒకసారి మాపించేంత వరకూ విసిగించి మరి పోతాడు.

రామిగాడి ఆమాయకత్వం చూస్తే భద్రాచారికి జాలి కలుగుతుంది. తనకోసమే ఆ మెలికల కడియాలు అట్టి పెట్టె పెట్టెడనుకుంటాడు. అందుకే తనూ ఏదో వాణ్ణి కనికరిస్తున్నట్టు ప్రవర్తించాడు.

కాళ్ళ చప్పుడు విని భద్రాచారి, కొలిమిలో గొట్టాన్ని అలాగే వుంచి తలెత్తి చూశాడు. ఎదురుగా రామిగాడు. అంతవరకూ వాణ్ణి గురించే ఆలోచిస్తున్న భద్రాచారికి, వాడి ఆకారం చూసేసరికి వళ్ళు భగ్గుమన్నది. రోజూ ఇదో నాటకం అనిపించింది.

“వచ్చావా, నా ప్రాణం తియ్యటానికీ. కడియాలూ లేవు గిడియాలు లేవు. ఘో ఘో, వచ్చావు మహా కొనేవాడివి!” అనేశాడు భద్రాచారి గుడ్డెర్ర చేస్తూ.

రామిగాడికి, భద్రాచారి ఈసడింపేమీ బాధ కలిగించలేదు. అతనే వంటాడో ముందే తెలుసు గనుక, గంభీరంగా ఓ చిరునవ్వు నవ్వి, కొండిన కట్టుకున్న రూపాయల సంచిని గబగబా ఊడదీశాడు.

భద్రాచారి గతుక్కుమన్నాడు. రామిగాడి కళ్ళు విజయ గర్వంతో మెరుస్తున్నాయి. బహుశా విశ్వవిజేత అని పేరు గాంచిన సికిందర్ కు కూడా ఏ దేశాన్ని జయించినప్పుడూ అంత ఆనందం, అంత ధీమా, అంత విజయ గర్వం కలిగి ఉండడు.

ఒక్కొక్కటే లెక్కపెడుతూ ముప్పైఆరు రూపాయలూ భద్రాచారి చేతులో పోశాడు రామిగాడు. కాని, రామిగాడు ఊహించినట్టు, భద్రాచారి భత్వారపు కళ్ళు ఆశ్చర్యంతో మెరవలేదు సరికదా, కనీసం రోజూ తన్ను అంత చులకనగా చూసినందుకు పశ్చాత్తాపాన్ని కూడా కనపరచలేదు.

తనకు ఊహేనే ముస్తున్నట్టు ఆ కడియాల జతను చేతులో పెట్టి, కిక్కురు మనకుండా డబ్బు మరోసారి లెక్కపెట్టుకుంటూ ఇంట్లోకి వెళ్ళి

పోయాడు భద్రాచారి. రామిగాడికి ఆ నిమిషాన వీలుంటే, భద్రాచారిని నమిలి మింగుదామా అన్నంత కోపం వచ్చింది.

రామిగాడు తిరిగి యింటివై పుకు నడుస్తున్నాడు. రెక్కలుంటే ఎగిరి పోయి ఉండును. గాలిలో తేలిపోతున్నాడు. రోజూ లాగ నే మాణిక్యాం యీ రోజూ బుంగమాతి వెట్టి కూర్చుని ఉంటుంది. కొద్ది రోజులనుంచి తనకు ఎందుకూ పనికిరాని దద్దమ్మ క్రింద కట్టేసింది. మరి యీ రోజు...? తనకు తెలియకుండానే చెయ్యి బొడ్డో దాచి ఉంచిన కడియాలమీదికి పోయింది. ఆడదాని దృష్టిలో ఒక్కసారి మగవాడు తేలిక అయ్యాడా వాళ్లకు పుట్టించిన బ్రహ్మతరం కూడా కాదు. ఆ అభిప్రాయం మార్చడానికి. కాని అమాయకుడైన రామిగాడికేం తెలుసు ఆ విషయం! కడియాలు చూసి తన్ను ఆనందంతో అమాంతం కావలించుకుంటుందనుకున్నాడు రామిగాడు.

రామిగాడికి చిన్నప్పుడే తల్లి తండ్రీ కరువయ్యారు. మేనమామ ఇంట్లో పెరిగాడు. పెరగటమంటే పది సంవత్సరాలనుంచి బుచ్చయ్యగారి ఇంట్లో రెక్కలు ముక్కలయేలాగ బండ చాకిరీ చేస్తే నెలకు పది రూపాయల జీతం యిచ్చేవారు. అవి అల్లారు ముద్దుగా తెచ్చి అత్త చేతిలో పోస్తే ముక్కు విరుస్తూ మాతివిరుస్తూ ప్రొద్దునపూట యింత గంజి పోసేది. మళ్ళీ రాత్రొళ్ళు బుచ్చయ్యగారిఇంట్లోనే అన్నం తినేవాడు.

రామిగాడికి పెండ్లయి రెండు సంవత్సరాలయినా భార్య కాపరానికి వచ్చి ఆరు నెలలు మాత్రమే అయింది. యీ ఆరునెల్లలో భార్యకు మెప్పించ గలిగే ఏ గొప్పసనీ చేయలేకపోయాడు. ఆలోచిస్తూ నడుస్తున్నాడు రామి గాడు. కళ్ళముందు నల్లగా నిగనిగలాడే బొద్దుపాటి కాళ్ళూ, ఆ కాళ్ళకు తెల్లని వెండి మెలికల కడియాలు కన్పిస్తూ, మరల తనకు త్వరగా నడవమని కవిస్తూ, మధ్య మధ్య మాయమాతున్నాయి. ఒక్కొక్కప్పుడు తన గుండె ల్లోనే ఆ కాళ్ళు నడుస్తున్నట్లున్నాయి కూడా.

తనకు కడియాలు వెట్టిన కాళ్ళంటే చిన్నప్పటినుంచీ కూడా ఎంతో యిష్టం. యీ మధ్య నాగరీకం వెరిగి, మగ ఆడ భేదమే లేకుండా పోతోంది. మొండి కాళ్ళ ఆడవాళ్ళకు మాస్తే తనకు చాలా అసహ్యం. బుచ్చయ్యగారి కోడలు ఆ బంగారమ్మ మొండి కాళ్ళు సన్నగా, ఊస పుల్లలాగ ఎంత అస

వ్యంగా ఉంటాయి? అంతకంటే తన కాళ్ళే ఎంతో అందంగా ఉంటాయని పిస్తుంది!

మాణిక్కాం కాళ్ళ అందం చూసే, నల్లగా ఉంటుందన్నా, పెదాలు లావుగా ఉంటాయన్నా లెక్క చేయకుండా వెళ్ళి చేసుకున్నాడు.

వెళ్ళయినప్పటినుంచి ఆ కాళ్ళకు మెలికల కడియాలు పెడితే ఎంత అందంగా ఉంటాయోనని ఊహించుకునే మునిసిపోయేవాడు. మాణిక్కాంలో కూడా కొనివెడతానని చెప్పాడు. కాని ఒక ఆశపెట్టి ఆ ఆశను తీర్చలేని వాడంత అసమర్థుడైన భగ్త, భార్యల దృష్టిలో యింకొకడు ఉండబోడు.

పెండ్లయిన ఈ రెండు సంవత్సరాల్లో ఎంత ప్రయత్నించినా కడియాలు కొనటానికి డబ్బు మిగల్చలేకపోయాడు. మాణిక్కాం తనను యీచుధ్య పూర్తిగా అసమర్థునికొంద కట్టేసింది. తను ఏ పనిచెప్పినా చేయదు. సరిగదా, దెప్పిపాడుపులతో ప్రాణం తీస్తోంది. కాని యీరోజు...

చాలా ఉత్సాహంతో ఈలవేస్తూ ఇంట్లో ప్రవేశించాడు రామిగాడు. మాణిక్కాం దొడ్లో గుడ్డలు వుతుకుతున్నది. చీర బిగబట్టి గుడ్డలు వుతుకు తూంటే ఆ నల్లని నిగనిగలాడే పాదాలు ఎంత అందంగా ఉన్నాయో అని పించింది రామిగాడికి. కొంచెంసేపు అలాగే ఆ పాదాల్ని పరికిస్తూ నిలబడి పోయాడు. మాణిక్కాం రామిగాణ్ణి చూసే మాడనట్లుగానే యింకా విసు రుగా గుడ్డలు వుతుకుతున్నది.

రామిగాడు సంతోషంతో "ఏమేవ్, యిట్టారా. ఒక మంచిమాట చెప్పతా, నిన్నేనే! పలుకే బంగారమయిందేమే?" అంటూ ఊపిరాడకుండా కేకలేశాడు.

మాణిక్కాం వల్ల మండిపోయింది. ఉతుకుతున్న చీరను దూరంగా విసిరేసి చాలా వడిగా రామిగాడివై పుకు నడిచింది. యింకొకరోజైతే రామి గాడు భయపడి వుండేవాడేకాని యీరోజు మాణిక్కాం కోపంగావుంటేనే అందంగా కనిపిస్తున్నది. "ఏం కొంపమునిగిపోయింది? ఆ వజాన కేకలేస్తుం డావు? ఏమీ చాతకాకపోయినా కేకలుమాత్రం చాతవును" అంటూ హుంక రిస్తున్న మాణిక్కాం చెయ్యిపట్టుకొని రామిగాడు చిరునవ్వుతో కూర్చో బెట్టబోయాడు. విసురుగా చెయ్యి విదిలించుకొని "నా బతుక్కుతోడు యీ

సరసాతే తక్కువ" అంటూ ముఖం చిట్టించుకొని తిరిగి వెళ్ళిపోతున్న మాణిక్కాం చెయ్యి మళ్ళీ గట్టిగా పట్టుకున్నాడు రామిగాడు.

"ఎందుకే యింతి కోపం? నీకోసం ఏం తెచ్చానో చెప్పుకో!" అన్నాడు రామిగాడు, ముఖం గంభీరంగా పెట్టి.

"ఆఁ తెచ్చావు ఏ అణా పకోడీలో, అర్థనా పూలో!" అంటూ చెయ్యి విడిపించుకోబోయింది.

రామిగాడు కోంచెం సకిలిస్తూ అన్నాడు: "నన్ను ఎంత దూడ పుల్లాయికింద కట్టేశావు? చెప్పు మాద్దాం ఏం తెచ్చానో!"

ఈసారి మాణిక్కాం ముఖంలో కోంచెం మార్పు కన్పించింది. రాజీ మార్గంలో అడిగింది: "నాకు పనుంది పోనాలి. ఆ తెచ్చిన కాసులపేరు ఏదో తొరగా చూపించు" అన్నది.

మాణిక్కాం మాట్లాడిన వ్యంగ్యం రామిగాడికి అంత ఉత్సాహం లోనూ బాధ కలిగించింది. "కాసులపేరూ కాదు. కట్టదండా కాదు. నీ కిష్టమైన 'మెలికల కడియాలు' తెచ్చాను" అంటూ బొడ్డోదాచిన కడియాల్ని తీసి మాణిక్కాం చేతిలో పెట్టాడు.

మాణిక్కాం కళ్ళలో తళుకులు కదిలాయి. తన కళ్ళను తనే నమ్మలేకుండా ఉంది, తెల్లగా మెరుస్తున్న మెలికల కడియాలు చూస్తూంటే. రెండుమూడుసార్లు కడియాలను కిందకూ వైకీ తిప్పుతూ పరీక్షప్రారంభించింది. చివరకు పూర్తి నమ్మకం కలగగానే భర్తవంక చూసింది.

రామిగాడి పెదవులమీద చిరునవ్వు తొణికిసలాడుతున్నది. కళ్ళు మాణిక్కాంను ధీమాగా ప్రశ్నిస్తున్నాయి!

"రామిగాడంటే యేమనుకున్నావు? అలాంటి ఇలాంటి అల్లాటప్పగా డనుకున్నావు గదా?"

మాణిక్కాంకు అమితానందం కలుగుతున్నా, రామిగాడు ఊహించినట్టు, సంతోషంతో తనను కావలించుకోలేను సరిగదా కనీసం తనకు కృతజ్ఞతనైనా చూపకుండానే కడియాలను కాళ్ళను పెట్టుకుంటున్నది. రామిగాడి అంత ఉత్సాహం మంచుగడ్డలా కరిగిపోయింది.

“చూశారా బాబూ, ఆ ఎండి కడియాలు!” అన్న కోటిగాడి మాటలతో రామిగాడు వెనక్కి తిరిగి చూశాడు. ఒక కాలుకు కడియాన్ని బిగించి ఇంకొక కాలుకు బిగించటంలో మునిగివున్న మాణిక్యాంకు వెన్నుమీద బలంగా చరిచినట్లయింది. పైకి తలెత్తి చూసింది. ఎదురుగా కోటిగాడు, మీసం మెలిపెడుతూ విషపునవ్వు నవ్వుతున్నాడు. ప్రక్కనే యజమాని బుచ్చయ్యగారు వుగ్రుడై నిల్చునివున్నాడు. ఆ ప్రక్కనే యమదూతల్లాగా యిద్దరు పోలీసులు చేతుల్లోని లాశీలను నిమరుతూ నించున్నారు.

రామిగాడి కిదంతా ఏమీ అర్థంకావటంలేదు. తల దిమ్మెత్తిపోయింది. తను నిలుచునివున్న భూమి తన కాళ్ళకిందనుంచి తప్పుకున్నట్లున్నది. కళ్ళు మసక కమ్ముతున్నాయి. అవమానంతో, దుఃఖంతో చూస్తున్న మాణిక్యాంకు రామిగాణి బెదరకొట్టాయి. తల వంచుకున్నాడు. ఆ నల్లని కాళ్ళకు వున్న తెల్లని కడియాలు! ఇంకేమీ అతని కళ్ళకు కన్పించటంలేదు.

వీపుమీద బలంగా పడ్డ లాశీదెబ్బకు బాధగా మూల్లేడు రామిగాడు. మాణిక్యాంకు పోలీసులకు అడ్డుపడతూ ఏడుస్తున్నది. అందులో ఒకడు మాణిక్యాంకు కాళ్ళకువున్న కడియాలు లాగుతుంటే రామిగాడికి లాశీదెబ్బలవల్ల కలిగే బాధకంటే వెయ్యిరెట్లు బాధ కలుగుతోంది.

బుచ్చయ్యగారు ఏదో తిడుతున్నారు. కాని రామిగాడికి ఆ మాట లేమీ విన్పించటం లేదు. రామిగాడు మాట్లాడే స్థితిలో కూడా లేడు. లాశీ వంటిమీద నాట్యం చేస్తున్నది.

రామిగాణ్ణి కావలించుకుని ఏడుస్తున్న మాణిక్యాంకు ఒక పోలీసు కేసక్కు నెట్టాడు. ఎడిపోతున్న మాణిక్యాంకు రెండు చేతుల్లో పట్టుకొని కోటిగాడు కొంటేగా చూస్తూ, ఒక చిలిపినవ్వు నవ్వాడు. రామిగాడు ఒక్క ఊపుతో పోలీసుల్ని వదిలించుకుని, కోటిగాడి జుట్టు పట్టుకున్నాడు. కాని వెంటనే బలంగా వీపుమీద పడ్డ లాశీ దెబ్బతో రామిగాడు ‘అబ్బా అంటూ కూలబడ్డాడు.

* * * *

రామిగాణ్ణి ఆ రాత్రంతా రిమాండులో ఉంచారు పోలీసులు. లాశీ దెబ్బల బాధకంటే తను చేసిన తప్పేమిటో తెలియక బాధపడుతున్నాడు రామిగాడు. తను కొన్న మెలికల కడియాలకూ, బుచ్చయ్యగారికీ ఉన్న

సూర్యుని మేదో రాత్రంతా ఆలోచించినా తెలియలేదు. కోటిగాడి పాత్ర అంతకంటే అగ్రంకాలేదు.

రెండవరోజు మేజిస్ట్రేట్ కోర్టులో తెలిసింది. తను రామయ్యగా రింగ్లలో వెండి పళ్ళెం దొంగిలించాడట. దానికి నిదర్శనంగా కడియాలకూడా దొరికినవి కాబట్టి ఆరు నెలలు శిక్ష నిధించారు. రామిగాడికి తన మాట్లాడి ఎవరికీ నమ్మకం కలగదని తెలిసి మారు మాట్లాడలేదు.

* * * * *

అరు నెలల శిక్షా యిట్టే అయిపోయింది. రామిగాడ్ని విడుదల చేశారు. సరాసరి రైలు దిగి ఇంటికి బయలుదేరాడు. యీ ఆరు నెలల జైలు జీవితానికి కారణమైన సంఘటనలు ఒకటొకటే అతన్ని వేటగాడి కారిత్యంతో వెంట డిస్తున్నాయి.

తను సరాసరి ఇంటికేళతాడు. మాణిక్యాం తనను బాగా చూస్తుందా? తను జైల్లోవున్న ఈ ఆరు నెలలలో మా సేందుకు ఒక్కసారి మాత్రం వచ్చింది. అది తన్ను మాట్లాడికి కాదు, తనకు జరిగిన అవమానానికి తన్ను నిందించటానికే! తను దొంగతనం చేయలేదని ఎంత చెప్పినా మాణిక్యాం నమ్మలేదు. అవును, ఎలా నమ్ముతుంది? చిన్నతనంనుంచి ఎంతో నమ్మకంగా, వళ్ళు దాచుకోకుండా రెక్కల కష్టం చేయించుకున్న బుచ్చయ్యగారికే తనమీద అనుమానం కలిగింది! దానికి కారణం అగ్రం కావటంలేదు. అంతా కోటిగాడి ఎత్తేనేమో! బుచ్చయ్యగారికి, ఇంకా ఆ ఇంట్లోవున్న అందరికీ తనంటే చాలా నమ్మకం, ప్రేమకూడా. నెలలకొద్దీ ఊరికేళుతున్నా అమ్మగారు ఇంటి భారమంతా తనమీద వేసి నిశ్చింతగా ఉండేది. సామాను గది తాళం చెప్పులు ఎప్పుడూ తన దగ్గరనే ఉండేవి. ఇందువల్లే కోటిగాడికి బహుశా తనంటే కోపమేమో. ఎప్పుడూ తనకు బాధ కలిగించేలా మాట్లాడేవాడు.

తనను అంత దయగా చూసిన బుచ్చయ్యగారు ఇలా మారిపోవటానికి కోటిగాడు కారణం కాదుగదా? ఈ అనుమానం కల్గినానే రామిగాడి హృదయం భయంతో కంపించి పోయింది. వాడు తనను ఎందుకిలా క్రూరంగా వెంటడిస్తాడు? వాడినుంచి తప్పించుకోవటం ఎలాగ?

పువ్వు లమ్మిన ఊళ్లొ కట్టెలొ అమ్మతాడు ? ఊళ్లొ తలెత్తుకుని తిరిగి యోగ్యత ఇంక తనకు లేదు. రేపు ప్రాద్దుటికి మాణిక్యాంథో చాలా దూరం... వెళ్ళిపోతాడు.

ఇంటినుండు ఆగ గానే రామిగాడి వళ్లు ముచ్చెమటలు పోసినై. ఇంటి తడికి నేసివుంది వైన తాటాకులు లేచిపోయాయి. ఆ ఇల్లు మాస్తేనే గాదాపు కొద్ది నెలల నుంచి మానవమాత్రు లెవరూ నివసిస్తున్నట్టు లేదు.

రామిగాడు ఇంటినుండు మట్టిలోనే కూలబడ్డాడు. తన మాణిక్యాం వీమయివట్టు ? వియోగ దుఃఖంథో మరణించిందా ? లేక తిండికి జరక్క వట్టెనా పోయిందా ? ఆ వైన ఆలోచించలేక పోయాడు. 'మాణిక్యాం' అంటూ పెద్దగా ఒక కేక పెట్టాడు. బిగ్గరగా ఏడవ బుద్ధి అవుతోంది.

కొంత సేపటికి తేరుకుని తన ఆలోచనలకు తనే సిగ్గు పడ్డాడు. తను అలా ఎందుకు శకున పక్షిలాగా అనుకోవాలి ? పుట్టింటికి పోయి ఉండ కూడమా ?

ఇంతలో ఎవరివో పద ధ్వని రామిగాడి చెవుల పడింది. వెనక్కు తిరిగి చూశాడు బుచ్చయ్య గారు !

“నీకు చాలా అన్యాయం చేశారా రామిగా !” అన్నాడు బుచ్చయ్య గారు. ఆయన కళ్ళలో దయ ఉట్టి పడుతోంది.

రామిగాడు జవాబు చెప్పలేకపోయాడు. ఏదో గొంతుక అడ్డుపడి నట్టయింది. మళ్ళీ బుచ్చయ్య గారే అన్నాడు !

“కోటిగాడి మాటలు నమ్మి, నీ బ్రతుకంతా పాడుచేశాను. నువ్వు జైలుకెళ్ళిన మూడో నెలలోనే, వాడు దానితో యెబ్బో లేచిపోయాడు. వెండి కంచం వొంగిలించింది వాడేనన్న సంగతి తరువాత తెలిసింది !”

రామిగాడు నిలువు గుడ్డేసి చూస్తున్నాడు. అందరితోపాటు మాణి క్కాం కూడా తను వెండి పళ్లెం దొంగిలించాడని పూర్తిగా నమ్మిందన్న మాట !

“ఒకసారి శిక్ష పడ్డాక ఇక దానికి తిరుగు లేదుకదా. అందుకే, ఏం చేసుకోక ఊరుకున్నాను. రా, తిరిగి పనిలోకి వచ్చేయ్. మాణిక్యాం పోతే మరొకటి.”

రామిగాడు ఓ పిచ్చినవ్వు నవ్వాడు.

“కోటిగాడు దానికి మెలికల కడియాలు కొనిపెట్టుంటాడు. అది వాడితో లేచి పోయింది. నేను క్రొత్తపడి దాచిన ముప్పైయ్యారు రూపాయిలూ... ఆరున్నెళ్ల జైలూ!”

రామిగాడు జుట్టు పీకుకున్నాడు. బుచ్చయ్యగారి కేసీ, ఇంటికేసీ సూన్యంగా చూశాడు.

“కోటిగాడు... మెలికల కడియాలు... మాణిక్యం... అహహ్లా!”

ఒకటే నవ్వు. తిరిగి తిరిగి అవే మాటలు. దగ్గరకొచ్చి బుజంమీద చేయి వేసిన బుచ్చయ్యగారిని తొలగ తోసుకుని, విల్లునుంచి వెలువడిన బాణంలా రామిగాడు అక్కడినుంచి పరిగెత్తాడు.

(చంద్రశేఖరమూలపత్రం 1953)